



**ສາທາລະນະລັດ ປະຊາທິປະໄຕ ປະຊາຊົນລາວ**  
**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ**

\*\*\*\*\*

**ທະນາຄານແຫ່ງ ສ.ປ.ປ.ລາວ**

ເລກທີ 135/ທຫລ

ນະຄອນຫຼວງວຽງຈັນ, ວັນທີ 20 MAR 2007

**ຂໍ້ຕົກລົງ**

**ກ່ຽວກັບຄວາມພຽງພໍຂອງທຶນ ສໍາລັບທະນາຄານທຸລະກິດ**

- ອີງຕາມກົດໝາຍ ວ່າດ້ວຍທະນາຄານ ແຫ່ງ ສປປ ລາວ ສະບັບເລກທີ 05/ສພຊ, ລົງວັນທີ 14 ຕຸລາ 1999.
- ອີງຕາມກົດໝາຍ ວ່າດ້ວຍວິສາຫະກິດ ສະບັບເລກທີ 11/ສພຊ, ລົງວັນທີ 09 ພະຈິກ 2005.
- ອີງຕາມລັດຖະບັນຍັດ ວ່າດ້ວຍທະນາຄານທຸລະກິດ ສະບັບເລກທີ 02/ສປປ, ລົງວັນທີ 22 ມີນາ 2000.
- ອີງຕາມການສະເໜີ ຂອງກົມຄຸ້ມຄອງທະນາຄານທຸລະກິດ ແລະ ສະຖາບັນການເງິນ.

**ຜູ້ວ່າການທະນາຄານ ແຫ່ງ ສປປ ລາວ ອອກຂໍ້ຕົກລົງ:**

ມາດຕາ 1.

**ຈຸດປະສົງ**

ຂໍ້ຕົກລົງສະບັບນີ້ ກໍານົດກ່ຽວກັບການຮັກສາຄວາມພຽງພໍຂອງທຶນ ສໍາລັບທະນາຄານທຸລະກິດ ທີ່ຢູ່ພາຍໃຕ້ການຄຸ້ມຄອງຂອງທະນາຄານ ແຫ່ງ ສປປ ລາວ ໃຫ້ມີທຶນຢ່າງພຽງພໍ ໃນການດໍາເນີນທຸລະກິດ ເພື່ອຮັກສາຄວາມໝັ້ນຄົງຂອງທະນາຄານທຸລະກິດ.

ມາດຕາ 2.

**ທຶນຂອງທະນາຄານທຸລະກິດ**

ທຶນຂອງທະນາຄານທຸລະກິດປະກອບດ້ວຍ ທຶນຊັ້ນ I ແລະ ທຶນຊັ້ນ II, ໃນນັ້ນ:

- ທຶນຊັ້ນ I ແມ່ນທຶນຕົ້ນຕໍ ທີ່ບໍ່ສາມາດຖອນໄດ້ ເມື່ອທະນາຄານທຸລະກິດຍັງດໍາເນີນທຸລະກິດຢູ່, ຍົກເວັ້ນທະນາຄານດັ່ງກ່າວ ຫາກຢຸດເຊົາການດໍາເນີນທຸລະກິດຂອງຕົນ.
- ທຶນຊັ້ນ II ແມ່ນທຶນເພີ່ມເຕີມ ທີ່ສາມາດປ່ຽນແປງ ແລະ ຖອນໄດ້.

ລາຍລະອຽດຂອງທຶນຊັ້ນ I ແລະ ທຶນຊັ້ນ II ແມ່ນໄດ້ກໍານົດໄວ້ຢູ່ໃນບົດແນະນໍາ ກ່ຽວກັບການຈັດຕັ້ງປະຕິບັດຂໍ້ຕົກລົງສະບັບນີ້.

**ມາດຕາ 3. ອັດຕາສ່ວນຄວາມພຽງພໍຂອງທຶນ**

ທະນາຄານທຸລະກິດ ຕ້ອງຮັກສາຄວາມພຽງພໍຂອງທຶນທັງໝົດ ບໍ່ໃຫ້ຕໍ່າກວ່າ 8% ຂອງຊັບສິນ ທີ່ມີນ້ຳໜັກຄວາມສ່ຽງ. ໃນນັ້ນ ທຶນຊັ້ນ I ບໍ່ໃຫ້ຕໍ່າກວ່າ 5% ຂອງຊັບສິນທີ່ມີນ້ຳໜັກຄວາມສ່ຽງ.

**ມາດຕາ 4. ການຄິດໄລ່ອັດຕາສ່ວນຄວາມພຽງພໍຂອງທຶນ**

ໃຫ້ທະນາຄານທຸລະກິດ ປະຕິບັດການຄິດໄລ່ອັດຕາສ່ວນຄວາມພຽງພໍຂອງທຶນ ດັ່ງທີ່ໄດ້ ກຳນົດໄວ້ ໃນມາດຕາ 3 ຂອງຂໍ້ຕົກລົງສະບັບນີ້ ຕາມວິທີການດັ່ງນີ້:

- 4.1 ໃຫ້ລວມເອົາທຸກລາຍການຂອງທຶນຊັ້ນ I ແລະ ທຶນຊັ້ນ II ໂດຍເອົາຈາກໃບສະຫຼຸບຊັບສິນບັດເບື້ອງໜີ້ສິນ ໃນໝວດທຶນ ຕາມມູນຄ່າຕົວຈິງຂອງບັນຊີໃນມື້ເຮັດລາຍງານ ມາເປັນຕົວຕັ້ງຫານຂອງສູດ.
- 4.2 ໃຫ້ເອົາແຕ່ລະລາຍການເບື້ອງຊັບສິນໃນໃບສະຫຼຸບຊັບສິນບັດ ຄຸນໃຫ້ນ້ຳໜັກຄວາມສ່ຽງຂອງຊັບສິນ ແຕ່ລະປະເພດ. ສຳລັບແຕ່ລະລາຍການນອກໃບສະຫຼຸບຊັບສິນບັດ ແມ່ນໃຫ້ຄຸນດ້ວຍຕົວປ່ຽນສິນເຊື່ອ ແລ້ວຄູນໃຫ້ ນ້ຳໜັກຄວາມສ່ຽງຂອງຊັບສິນແຕ່ລະປະເພດ. ນ້ຳໜັກຄວາມສ່ຽງ ແລະ ຕົວປ່ຽນສິນເຊື່ອ ແມ່ນໄດ້ກຳນົດໄວ້ໃນບົດແນະນຳ ກ່ຽວກັບການຈັດຕັ້ງ ປະຕິບັດຂໍ້ຕົກລົງສະບັບນີ້.
- 4.3 ໃຫ້ລວມເອົາຜົນຄຸນໃນຂໍ້ 4.2 ຂ້າງເທິງມາເປັນຕົວຫານ, ຜົນທີ່ໄດ້ຈາກການຄິດໄລ່ ບໍ່ໃຫ້ຕໍ່າກວ່າ ອັດຕາສ່ວນທີ່ໄດ້ກຳນົດໄວ້ໃນມາດຕາ 3 ຂອງຂໍ້ຕົກລົງສະບັບນີ້.

**ມາດຕາ 5. ການລາຍງານ**

ທະນາຄານທຸລະກິດ ມີໜ້າທີ່ລາຍງານ ກ່ຽວກັບການຮັກສາອັດຕາສ່ວນຄວາມພຽງພໍຂອງທຶນ ໃຫ້ກົມຄຸ້ມຄອງທະນາຄານທຸລະກິດ ແລະ ສະຖາບັນການເງິນ ທະນາຄານ ແຫ່ງ ສປປ ລາວ ໃນແຕ່ລະ ເດືອນ ຫຼື ຕາມຄວາມຮຽກຮ້ອງຕ້ອງການຂອງກົມດັ່ງກ່າວ.

ການລາຍງານຂອງທະນາຄານທຸລະກິດ ໃຫ້ປະຕິບັດຕາມແບບລາຍງານ ທີ່ທະນາຄານ ແຫ່ງ ສປປ ລາວ ໄດ້ກຳນົດໄວ້ໃຫ້.

**ມາດຕາ 6. ມາດຕະການຕໍ່ຜູ້ລະເມີດ**

ທະນາຄານທຸລະກິດ ທີ່ໄດ້ລະເມີດຂໍ້ຕົກລົງສະບັບນີ້ ຈະຕ້ອງຖືກປະຕິບັດມາດຕະການ ຕາມທີ່ໄດ້ ກຳນົດໄວ້ໃນຂໍ້ຕົກລົງ ກ່ຽວກັບການຮັກສາອັດຕາສ່ວນທາງການເງິນຂອງທະນາຄານທຸລະກິດ.

**ມາດຕາ 7. ການຈັດຕັ້ງປະຕິບັດ**

ນອບໃຫ້ກົມຄຸ້ມຄອງທະນາຄານທຸລະກິດ ແລະ ສະຖາບັນການເງິນ ທະນາຄານ ແຫ່ງ ສປປ ລາວ ອອກບົດແນະນຳ ແລະ ກວດກາ ກ່ຽວກັບການຈັດຕັ້ງປະຕິບັດຂໍ້ຕົກລົງສະບັບນີ້ ຢ່າງເຂັ້ມງວດ.

ມາດຕາ 8.

**ຜົນສັກສິດ**

ຂໍ້ຕົກລົງສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ ແລະ ໃຊ້ປ່ຽນແທນຂໍ້ກຳນົດສະບັບເລກທີ 01/ທຫລ ລົງວັນທີ 28 ສິງຫາ 2001. ບັນດາຂໍ້ກຳນົດ, ກົດລະບຽບ ແລະ ແຈ້ງການຕ່າງໆ ທີ່ໄດ້ປະກາດໃຊ້ໃນເມື່ອກ່ອນ ຫາກຂັດກັບຂໍ້ຕົກລົງສະບັບນີ້ ລ້ວນແຕ່ຖືກຍົກເລີກ.

ຜູ້ວ່າການທະນາຄານ ແຫ່ງ ສປປ ລາວ



**ຫຼຸເພັດ ຄຳພູນວົາ**